

Vilja hava aliloyvi

Áhugin fyri laksa- og sílaaaling er stórur í Noregi, og tá myndugleikarnir herfyri lýstu 65 aliloyvi leys at søkja, fingur teir ikki færri enn 281 umsóknir. Einasta undantakið í so máta er Finnmørkin, tí har eru bara sjei umsøkjarar til sjei loyvi. Størstur er áhugin í Trøndelag-økinum, har myndugleikarnir hava fingið 67 umsóknir um 15 loyvi. Annars hevur Helga Pedersen, fiskimálaráðharri, gjørt av, at helmingurin av teimum nýggju loyvunum skulu latast í Norðurnoregi. Tað er ikki ókeypist at fáa aliloyvi í Noregi. Sambært miðlunum liggur prísurin um átta milliónir norskar krónur í meðal.



Stjórnin samábyrgd

Á sínum fyrsta fundi við sínar starvsbrøður í ES ásannaði danski figgjarmálaráðharrin, Claus Hjort Frederiksen, at stjórnin hevur samábyrgd av búskaparkreppuni í Danmark. Samblrt Berlingske Business segði ráðharrin, at eins og onnur stjórnin noyðist at ásanna, at hon varnaðist ikki tey tekin, sum hava gjørt, at Danmark er komið í ta støðu, sum landið er í. Evropaneindin hevur sagt, at afturgongdin í danska búskapinum byrjaði, áðrenn ferð kom á afturgongdina aðrastaðni. Eitt nú elvdu tann høgi húsaprísurin og trot á arbeiðsmegi til ein ov heitan búskap, hevur nevndin sagt.

Positiv signalvirði

Jan Otto S. Holm, figgjarráðgevi, heldur tað vera fleiri jalig tekin at hóma í frágreiðingini hjá Føroya Banka fyrri fyrsta ársfjórðing. –Eg dugi ikki at síggja nakra orsök hjá Føroya Banka at fara upp í Bankapakka II í verandi løtu, sigur Jan Otto S. Holm

FÍGGJARMÁL

Rógvi Nybo
rogvi@sosialurin.fo

Gongdin hjá Føroya Banka í einum truplum figgjarmarknaði er góð. Tað metir Jan Otto S. Holm, ið er sjálvstøðugur figgjarráðgevi. Hann heldur tað vera fleiri sunnheitstekin at hóma í frágreiðingini hjá Føroya Banka fyrri fyrsta ársfjórðing. Henda gongdin er sera góð, samaberið við Eik Banka.

- Tað fyrsta er, at Føroya Banki hevur ein solvens á 20 prosent, meðan Eik Banki hevur ein solvens á 10 prosent. Solvensurin er tann kapitalurin, tú hevur at standa ímóti við, um tað gongur illa úti í heimi. Kravið er 8 prosent, og tá tú kemur niður móti 10 prosentum, byrja alarmklokkurnar spakuliga at ringja, greiðir Jan Otto S. Holm frá.

Samanborið við Eik Banka, sum legði sín roknskap fyrri fyrsta ársfjórðing fram í gjár,

sendur Føroya Banki jalig signal til marknaðin, meðan Eik Banki ikki beinleiðis útstrálar sunnheit.

- Føroya Banki hevur økt um niðurskrivingar úr 16,5 milliónum til 22,6 milliónir. Her hevur Eik økt um niðurskrivingarnar við 63 milliónum krónum. Men her haldi eg at rakstur hjá Eik í Danmark er ein orsök til at niðurskrivingarnar hjá Eik eru so stórar, og hetta er ein orsök til at Eik er komið í ta støðu, at teir noyðast at fara við í Bankapakka II, sigur Jan Otto S. Holm.

- Meðan Eik Banki ikki júst útstrálar sunnheit, eru fleiri positiv tekin at hóma hjá Føroya Banka, og hetta er eitt gott signalvirði at senda marknaðinum.

Føroya Banki onga orsök at fara við

Føroya Banki hevur onga orsök at fara við í Bankapakka II sambært Jan Otto S. Holm.

- Teir hava so góðan solvens, at eg dugi ikki at síggja nakra orsök hjá Føroya Banka at fara við í Bankapakka II, um teir ikki hava stórar ætlanir um at vaksa. Er tað eitt ynski at vaksa út yvir ta balansu, teir eru á í dag, so kunnu teir fara við. Spurningurin er, hvørji ynski bankin hevur fyrri framtíðar vøkstur, um teir meta at teir kunnu vaksa nóg nógv við verandi kapitali, ella um teir vilja vaksa enn meira, sigur Jan Otto S. Holm.



Janus Petersen, forstjóri í Føroya Banka, kann við gleði greiða almenninginum frá roknskapinum fyrri fyrsta ársfjórðing 2009. Føroya Banki hevði eitt avlop á 51,6 milliónir í fyrsta ársfjórðingi, meginparturin av øktum rentuinntøkum

(mynd: Álvur Haraldsen)

Hálvthundrað milliónir fyrri ein ársfjórðing

Fyrsti ársfjórðingur í 2009 royndist serstakliga væl hjá Føroya Banka. Bankin økti um inntøkurnar á øllum økjum, samstundis sum rakstrar-útreiðslurnar eru minkaðar. Hetta ger, at bankin hevur eitt yvirskot á 51,6 milliónir fyrsta ársfjórðing

FÍGGJARMÁL

Rógvi Nybo
rogvi@sosialurin.fo

Góða gongdin hjá Føroya størsta banka, Føroya Banki, heldur fram. Í februar legði bankin ársfrágreiðingina 2008 fram, og vísti bankin í tí sambandi á at hann, hóast undirskot, hevði betrað um grundrakstur.

Hetta sæst eisini aftur í framløguni av roknskapi bankans fyrri fyrsta ársfjórðing 2009. Samanborið við

fyrsta ársfjórðing 2008, vuku inntøkurnar av rentum og ómaksgjöldum omanfyri 30 prosent ella 26,8 milliónir, úr 85,6 milliónum til 112,4 milliónir krónur, sum er ein høvuðs-orsøk til góða úrslitið á 51,6 milliónir krónur í yvirskoti.

Hetta er í høvuðsheitum orsakað av, at bankin hevur økt nógv um rentumarginalin seinastu tíðina, sum merkir, at teir vinna meira upp á útlán, enn teir gjalda fyrri innlán.

- Rentumunurin hevur verið nógv umrøddur, og summi vilja vera við at vit skúma róman. Men rentumunurin hevur verið lækkandi í nógv ár, og kvinkar seg nú uppeftir, so samantlagt er hann enn nógv lægri enn eitt nú í 2004. Við hesum í huga haldi eg ikki, at vit hava gjørt okkum dælt av støðuni, sum ród hevur verið fram undir, sigur Janus Petersen, forstjóri í Føroya Banka.

Minni út og meira inn

Eitt annað, ið er sermerkt fyrri roknskapin fyrri fyrsta ársfjórðing er, at bankin hevur økt um innlánini, minkað um útlánini og rentað eginognina við 13,6 prosent. Hesi eru, sambært Jan Otto S. Holm, búskaparfrøðingi, øll sunn tekin fyrri bankan (sí aðra grein á síðuni).

Janus Petersen, forstjóri í Føroya Baka, fegnast um úrslitið.

- Vit eru sera væl nøgd við úrslitið. Rentingin av eginognini er 13,6 prosent, og hetta er gott, nú umstøðurnar á figgjarmarknaðinum eru so truplar. Grundrakstur bankans batnar støðugt, og okkara sterki solvensur og varni kredittpolitikkur hava verið avgerandi fyrri, at bankin stendur seg so væl, hóast figgjarkreppa valdar.

Samstundis sum allar inntøkur bankans halda áfram at vaksa, hevur bankin eisini skorið starvsfólka- og umsitingarútreiðslurnar

niður við einari millión krónum, soleiðis at tað nú er 49 milliónir krónur.

Ikki brúk fyrri Bankapakka II

Eitt triðja, ið er vert at býta merki í, er solvensurin hjá bankanum, sum er 20,8 prosent, ið er 13 prosent omanfyri tað minsta kravda.

Solvensprosentid er tann kapitalurin, sum bankin hevur at standa ímóti við, um tað gongur illa á figgjarmarknaðinum her og úti í heimi.

- Við høga solvensinum á 21 prosent hevur bankin ikki tørv á ábyrgdarpeningi frá statinum til vanliga virksemi bankans. Gjaldfórið er eisini 194 prosent omanfyri lógarkravið, og bankin hevur undir verandi umstøðum ongar ætlanir um at søkja um lán úr Bankapakka II.

